

ပြည်ထောင်စုမြန်မာနိုင်ငံ တော်လှန်ရေးကောင်စီ

**၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး
ပြည်လုံးကျွတ်ဆန္ဒခံယူပွဲဆိုင်ရာဥပဒေ**

[၁၉၇၃ ခုနှစ်၊ ပြည်ထောင်စုမြန်မာနိုင်ငံ တော်လှန်ရေးကောင်စီ ဥပဒေအမှတ် ၉ ။]

ရန်ကုန်မြို့၊ ၁၃၃၅ ခုနှစ်၊ ဝါခေါင်လပြည့်ကျော် ၁ ရက်။

(၁၉၇၃ ခုနှစ်၊ ဩဂုတ်လ ၁၄ ရက်။)

အောက်ဖော်ပြပါဥပဒေကိုထုတ်ပြန်ကျေညာသည်။

နိဒါန်း

တိုင်းရင်းသား လုပ်သားပြည်သူများ မျှော်မှန်းခဲ့ကြသော သာယာဝပြောသည့် ဆိုရှယ်လစ်လူ့ ဘောင်
တည်ဆောက်နိုင်ရေးအတွက် ပြည်သူအပေါင်း၏ ဆန္ဒသဘောထားကိုခံယူကာ ယင်းတို့ကိုယ်တိုင် ပါဝင်၍
အကြံပေးရေးဆွဲခြင်းပြုခဲ့သော ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေသည် တတိယ
မူကြမ်းအဆင့်သို့ရောက်ရှိပြီးဖြစ်ပေသည်။ ဤမူကြမ်းကို ပြည်လုံးကျွတ်ဆန္ဒခံယူပွဲဖြင့် အတည်ပြု ပြဋ္ဌာန်းနိုင်ရန်အတွက်
ပြည်ထောင်စုမြန်မာနိုင်ငံ တော်လှန်ရေးကောင်စီက အောက်တွင် ဖော်ပြသော ဥပဒေကို ပြဋ္ဌာန်းလိုက်သည်။

အခန်း ၁

အမည်၊ အာဏာတည်သည့် နေ့ရက်နှင့် အဓိပ္ပာယ်ဖော်ပြချက်များ

အမည်နှင့် အာဏာတည်သည့်နေ့ရက်

၁။ ။ (၁) ဤဥပဒေကို ၁၉၇၃ ခုနှစ်၊ ပြည်ထောင်စုဆိုရှယ်လစ် သမ္မတမြန်မာနိုင်ငံတော်ဖွဲ့စည်းပုံအခြေခံ ဥပဒေမူကြမ်း

အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာ ဥပဒေဟု ခေါ်တွင်စေရမည်။

(၂) ဤဥပဒေသည် ပြည်ထောင်စု မြန်မာနိုင်ငံတဝန်းလုံး၌ ချက်ချင်းအာဏာတည်စေရမည်။

အဓိပ္ပာယ်ဖော်ပြချက်များ

၂။ ။ ဤဥပဒေနှင့် ဤဥပဒေအရ ပြဋ္ဌာန်းသည့် နည်းဥပဒေများပါ စကားရပ်များသည် အောက်ပါအတိုင်း

အဓိပ္ပာယ်သက်ရောက် စေရမည်။

၁။ ဤဥပဒေ ဆိုသည်မှာ ၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေမူကြမ်း

အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေကို ဆိုသည်။

၂။ ပြည်လုံးကျွတ်ဆန္ဒခံယူပွဲ ဆိုသည်မှာ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံ

ဥပဒေမူကြမ်း ကိုအတည်ပြု ပြဋ္ဌာန်းရေးအတွက် ကျင်းပသော ပြည်လုံးကျွတ် ဆန္ဒခံယူပွဲကိုဆိုသည်။

၃။ ကော်မီရှင် ဆိုသည်မှာ ပြည်လုံးကျွတ်ဆန္ဒခံယူပွဲကျင်းပရေး ကော်မီရှင်ကို ဆိုသည်။

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ
၄။ ပြည်နယ်၊ သို့မဟုတ် တိုင်းကော်မီရှင်အဖွဲ့ခွဲ ဆိုသည်မှာ ပြည်လုံးကျွတ်ဆန္ဒခံယူပွဲ ကျင်းပရေးကော်မီရှင် ၏ ပြည်နယ်၊
သို့မဟုတ် တိုင်းအဖွဲ့ခွဲကို ဆိုသည်။

၅။ မြို့နယ်ကော်မီရှင်အဖွဲ့ခွဲ ဆိုသည်မှာ ပြည်လုံးကျွတ် ဆန္ဒခံယူပွဲကျင်းပရေး ကော်မီရှင်၏ မြို့နယ် အဖွဲ့ခွဲကို ဆိုသည်။

၆။ ရပ်ကွက်၊ သို့မဟုတ် ကျေးရွာအုပ်စု ကော်မီရှင်အဖွဲ့ခွဲ ဆိုသည်မှာ ပြည်လုံးကျွတ် ဆန္ဒခံယူပွဲကျင်းပရေး ကော်မီရှင်၏
ရပ်ကွက်၊ သို့မဟုတ် ကျေးရွာအုပ်စုအဖွဲ့ခွဲကို ဆိုသည်။

၇။ နိုင်ငံသား ဆိုသည်မှာ တည်ဆဲဥပဒေအရ ပြည်ထောင်စု မြန်မာနိုင်ငံသားဖြစ်ပြီးသူများကို ဆိုသည်။

၈။ သာသနာ့ဝန်ထမ်းဆိုသည်မှာ-

(က) ဗုဒ္ဓဘာသာဝင်များအတွက် ဖြစ်လျှင်၊ ဗုဒ္ဓသာသနာတော်ဝန်ကိုထမ်းရွက်နေသော ရဟန်း၊ သာမဏေ၊
ဖိုးသူတော်နှင့် မယ်သီလ တို့ကို ဆိုသည်။

ရှင်းလင်းချက်။ ။ သာသနာ့ဝန်ထမ်းများဟု ဆိုရာတွင်သာသနာရေးဆိုင်ရာရဟန်း၊ သို့မဟုတ် သာသနာ့ ဝန်ထမ်းအဖြစ်
ခေတ္တခံယူသူများနှင့်လည်း ထိုသို့ခံယူဆဲကာလအဖို့ သက်ဆိုင်စေရမည်။

(ခ) ခရစ်ယာန် ဘာသာဝင်များအတွက်ဖြစ်လျှင် သာသနာ့ဝန်ထမ်းဆောင်ရန် အဓိကအားဖြင့် မိမိ ကိုယ်ကို
ဆက်ကပ်ပြီးသော ပုဂ္ဂိုလ်ဟု သက်ဆိုင်ရာ ခရစ်ယာန် အသင်းတော်ကြီးများ (Churches) ကအသိ အမှတ်ပြု၍
သိက္ခာပေးထားခြင်းခံရသော၊ သို့မဟုတ် တာဝန်ပေးထားခြင်းခံရသော ပုဂ္ဂိုလ်တို့ကိုဖြစ်စေ၊ မိမိတို့ကိုးကွယ်သော
ဘာသာအရ၊ ဂိုဏ်းချုပ်၏ အုပ်ချုပ်ခြင်းကို ဆန္ဒအလျောက်လက်ခံ၍ ဘာသာရေး စည်းမျဉ်းဖြင့်၊ သို့မဟုတ်
အဓိဋ္ဌာန် ပြုချက်ဖြင့် စည်းရုံးထားသော ပုဂ္ဂိုလ်တဦးတွင်၊ သို့မဟုတ် အဖွဲ့အစည်း တွင် ပါဝင်သော
ပုဂ္ဂိုလ်တို့ဖြစ်စေ ဆိုသည်။

(ဂ) ဟိန္ဒူဘာသာဝင်များအတွက် ဖြစ်လျှင် စံယာစီ၊ မဟာနံ၊ သို့မဟုတ် ဟိန္ဒူဘုန်းတော်ကြီးတို့ကို ဆိုသည်။

၉။ ဆန္ဒခံယူပွဲဒေသ ဆိုသည်မှာ ပြည်လုံးကျွတ်ဆန္ဒခံယူပွဲကျင်းပရန်အတွက် ဆန္ဒမဲပေးရန်ကော်မီရှင်က သတ်မှတ်ပေး
သော ရပ်ကွက်၊ သို့မဟုတ် ကျေးရွာအုပ်စုကို ဆိုသည်။

၁၀။ မဲစာရင်း ဆိုသည်မှာ ပြည်လုံးကျွတ်ဆန္ဒခံယူပွဲကျင်းပရန်အတွက် သတ်မှတ်ထားသော ဆန္ဒခံယူပွဲ ဒေသများတွင်
ရှိသည့် ဆန္ဒမဲပေးပိုင်ခွင့် ရှိသူများ၏ စာရင်းကို ဆိုသည်။

၁၁။ မဲရုံအဖွဲ့ ဆိုသည်မှာ ဆန္ဒခံယူပွဲဒေသတစ်ခုအတွင်းရှိ မဲရုံတစ်ရုံ၌ ဆန္ဒမဲပေးခြင်းကို စုပေါင်းတာဝန် ယူဆောင်
ရွက်ရန်အတွက် သက်ဆိုင်ရာ ကော်မီရှင်အဖွဲ့ခွဲက ခန့်အပ်ထားသော အဖွဲ့ကိုဆိုသည်။

၁၂။ မဲရုံမှူး ဆိုသည်မှာ သက်ဆိုင်ရာကော်မီရှင်အဖွဲ့ခွဲက ခန့်ထားသော မဲရုံအဖွဲ့၏ခေါင်းဆောင်ကို ဆိုသည်။

၁၃။ ပယ်မဲ ဆိုသည်မှာ-

(က) ပြဋ္ဌာန်းထားသည့် အမှတ်အသား မပါသော ဆန္ဒမဲပြား၊ သို့မဟုတ် ဆန္ဒမဲလက်မှတ်၊

(ခ) လိမ်လည်ထားသော ဆန္ဒမဲပြား၊ သို့မဟုတ် ဆန္ဒမဲလက်မှတ်ဖြစ်သည်ဟု မဲရုံအဖွဲ့က စိစစ်ဆုံးဖြတ်သည့်
ဆန္ဒမဲပြား၊ သို့မဟုတ် ဆန္ဒမဲလက်မှတ်၊

(ဂ) မဲပုံးထဲသို့မထည့်ပဲထားခဲ့သော ဆန္ဒမဲပြား၊

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ

(ဃ) ချိုးဖွဲ့ဖျက်ဆီး၍ မဲပုံးထဲသို့ ထည့်ထားသည်ဟု မဲရုံအဖွဲ့မှ ယူဆသော ဆန္ဒမဲပြား၊

(င) ပြဋ္ဌာန်းထားသည့် အမှတ်အသားမှအပ အခြားအမှတ်အသားများရေးသားထားသော ဆန္ဒမဲလက်မှတ်၊ သို့မဟုတ် ဆန္ဒမဲပြား တို့ကို ဆိုသည်။

အခန်း ၂

ပြည်လုံးကျွတ်ဆန္ဒခံယူပွဲ ကျင်းပခြင်း

ပြည်လုံးကျွတ်ဆန္ဒခံယူပွဲ ကျင်းပခြင်း

၃။ ။ (၁) ပြည်ထောင်စု ဆိုရှယ်လစ် သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်းကို အတည်ပြု

ပြဋ္ဌာန်းနိုင်ရန်အတွက် ပြည်လုံးကျွတ်ဆန္ဒခံယူပွဲကျင်းပရမည်။ {ပြည်လုံးကျွတ်ဆန္ဒခံယူပွဲကျင်းပခြင်း}

(၂) ပြည်လုံးကျွတ်ဆန္ဒခံယူပွဲကို ကော်မီရှင်က သတ်မှတ်သည့်ကာလအတွင်းအပြီးကျင်းပရမည်။

ပြည်လုံးကျွတ်ဆန္ဒခံယူပွဲကျင်းပမည့် နေ့ရက်၊ ဆန္ဒခံယူပွဲဒေသနှင့် မဲစာရင်းတို့ကို ကြိုတင်ကြေညာခြင်း။

၄။ ။ (၁) ကော်မီရှင်က ပြည်လုံးကျွတ်ဆန္ဒခံယူပွဲကျင်းပမည့် နေ့ရက်ကို အနည်းဆုံးရက်ပေါင်း ၃၀ ကြိုတင် ကြေညာရမည်။

(၂) မြို့နယ်ကော်မီရှင်အဖွဲ့ခွဲများ၊ ရပ်ကွက်ကော်မီရှင်အဖွဲ့ခွဲများနှင့် ကျေးရွာအုပ်စုကော်မီရှင်အဖွဲ့ခွဲ များ သည်

ပြည်လုံးကျွတ် ဆန္ဒခံယူပွဲကျင်းပရန်အတွက် မိမိတို့၏ဆန္ဒခံယူပွဲဒေသအလိုက်မဲရုံနှင့် ယင်းမဲရုံ တွင် ဆန္ဒမဲပေးပိုင်ခွင့် ရှိသူများ၏ စာရင်းကို အနည်းဆုံး ၁၀ ရက်ကြိုတင်ကြေညာရမည်။

အခန်း ၃

ကော်မီရှင်နှင့် ကော်မီရှင်အဖွဲ့ခွဲများ ဖွဲ့စည်းခြင်း

ကော်မီရှင်နှင့်ကော်မီရှင် အဖွဲ့ခွဲများဖွဲ့စည်းခြင်း။

၅။ ။ (၁) ပြည်လုံးကျွတ် ဆန္ဒခံယူပွဲကျင်းပနိုင်ရေးအတွက် ပြည်လုံးကျွတ်ဆန္ဒခံယူပွဲ ကျင်းပရေးကော်မီရှင် တရပ်ကို

သင့်လျော်သော နိုင်ငံသားများပါဝင်စေလျက် လိုအပ်သော အရေအတွက်ဖြင့် ပြည်ထောင်စုမြန်မာ

နိုင်ငံတော်လှန်ရေးကောင်စီက ကြေညာချက်ထုတ်ပြန်၍ဖွဲ့စည်းရမည်။

(၂) ပုဒ်မခွဲ (၁) အရ ဖွဲ့စည်းသော ကော်မီရှင်သည် အောက်ပါကော်မီရှင် အဖွဲ့ခွဲများကို ဖွဲ့စည်းရမည်။

၁။ ပြည်နယ်၊ သို့မဟုတ် တိုင်းတခုလျှင် အဖွဲ့ဝင် ၁၅ ဦးပါဝင်သော ပြည်နယ်၊ သို့မဟုတ် တိုင်းကော်မီရှင် အဖွဲ့ခွဲတခု။

၂။ မြို့နယ်တခုလျှင် အဖွဲ့ဝင်၁၅ ဦးပါဝင်သော မြို့နယ်ကော်မီရှင်အဖွဲ့ခွဲတခု။

၃။ ရပ်ကွက်၊ သို့မဟုတ် ကျေးရွာအုပ်စု တခုလျှင် အဖွဲ့ဝင် ၉ ဦးမှ ၁၅ ဦးအထိပါဝင်သော ရပ်ကွက်၊ သို့မဟုတ်

ကျေးရွာအုပ်စုကော်မီရှင် အဖွဲ့ခွဲတခု။

အခန်း ၄

ပြည်လုံးကျွတ် ဆန္ဒခံယူပွဲ ကျင်းပရေးကော်မီရှင်နှင့် ကော်မီရှင်အဖွဲ့ခွဲများ၏ တာဝန်နှင့် လုပ်ပိုင်ခွင့်များ

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ ကော်မီရှင်၏တာဝန်နှင့် လုပ်ပိုင်ခွင့်များ

၆။ ။ ကော်မီရှင်၏တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည်-

၁။ ပြည်လုံးကျွတ် ဆန္ဒခံယူပွဲများကို ကျင်းပခြင်း၊

၂။ ကော်မီရှင် အဖွဲ့ခွဲများကို ဖွဲ့စည်းခြင်း၊ လမ်းညွှန်ခြင်း၊ ကြီးကြပ်ကွပ်ကဲခြင်း၊

၃။ ပြည်လုံးကျွတ် ဆန္ဒခံယူပွဲ ကျင်းပရန်အတွက် ဆန္ဒခံယူပွဲဒေသများကို သတ်မှတ်ကြေညာခြင်း၊

၄။ ပြည်လုံးကျွတ်ဆန္ဒခံယူပွဲအတွက် ကာလသတ်မှတ်ပေးခြင်း။

၅။ ပြည်လုံးကျွတ် ဆန္ဒခံယူပွဲ ကျင်းပရေးနှင့် ပတ်သက်သော စာရင်းဇယား ပြုစုရေးအတွက် လမ်းညွှန်ခြင်း၊

ကြီးကြပ်ကွပ်ကဲ ခြင်း၊

၆။ ပြည်လုံးကျွတ် ဆန္ဒခံယူပွဲ ကျင်းပရေးအတွက် ကော်မီရှင်နှင့် ကော်မီရှင်အဖွဲ့ခွဲများက အသုံးပြုမည့် ပုံစံများ၊

တံဆိပ်များ၊ ဆန္ဒမဲပြားများ၊ ဆန္ဒမဲလက်မှတ်များကို သတ်မှတ်ပေးခြင်း၊

၇။ ဆန္ဒမဲပြားများနှင့် ဆန္ဒမဲလက်မှတ်များကို ပြည်နယ်၊ သို့မဟုတ် တိုင်းကော်မီရှင်အဖွဲ့ခွဲအသီးသီးသို့ ထုတ်ပေးခြင်း၊

၈။ နိုင်ငံခြားရှိ ဆန္ဒမဲပေးပိုင်ခွင့်ရှိသူများ ဆန္ဒမဲပေးနိုင်ရန်အတွက် ဆန္ဒမဲလက်မှတ်များကို နိုင်ငံခြားရေး

ဝန်ကြီးဌာနမှတစ်ဆင့် သက်ဆိုင်ရာ သံရုံးအကြီးအကဲ၊ သို့မဟုတ် အဆင့်ဆင့်သော ကောင်စစ်ဝန်ရုံး အကြီးအကဲသို့ ပေးပို့ခြင်း၊

၉။ ပြည်လုံးကျွတ်ဆန္ဒခံယူပွဲ ပြီးဆုံးသည့်အခါ စာရင်းချုပ်၍ဆန္ဒမဲပေးပိုင်ခွင့်ရှိသူဦးရေ၊ ထောက်ခံသည့်

ဆန္ဒမဲပေးသူဦးရေနှင့် ယင်းတို့၏နှိုင်းယှဉ်ချက်ကို ရာခိုင်နှုန်းနှင့် ကြေညာခြင်း၊

၁၀။ ပြည်လုံးကျွတ် ဆန္ဒခံယူပွဲများနှင့် စပ်လျဉ်းသည့် အခြားလိုအပ်သောကိစ္စများကိုဆောင်ရွက်ခြင်း။

ပြည်နယ်၊ သို့မဟုတ် တိုင်း ကော်မီရှင် အဖွဲ့ခွဲ များ၏ တာဝန်နှင့် လုပ်ပိုင်ခွင့်များ။

၇။ ။ ပြည်နယ်၊ သို့မဟုတ် တိုင်းကော်မီရှင်အဖွဲ့ခွဲများ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည်-

၁။ မြို့နယ်ကော်မီရှင် အဖွဲ့ခွဲများ၏ လုပ်ငန်းများကိုလမ်းညွှန်ခြင်း၊ ကြီးကြပ်ကွပ်ကဲခြင်း၊ ပေါင်းစပ်ညှိနှိုင်း ခြင်း၊

၂။ မြို့နယ်ကော်မီရှင် အဖွဲ့ခွဲများအတွက် လိုအပ်သော ဆန္ဒမဲပြားများနှင့် ဆန္ဒမဲလက်မှတ်များကို ကော်မီရှင်မှ

တောင်းခံခြင်း၊ ယင်းသို့ တောင်းခံရရှိသော ဆန္ဒမဲပြားများနှင့် ဆန္ဒမဲလက်မှတ်များကို မြို့နယ်ကော်မီရှင်အဖွဲ့ခွဲများသို့ လုံလောက်စွာခွဲ ဝေပေးခြင်း။

မြို့နယ် ကော်မီရှင် အဖွဲ့ခွဲများ၏ တာဝန်နှင့် လုပ်ပိုင်ခွင့်များ။

၈။ ။ မြို့နယ်ကော်မီရှင်အဖွဲ့ခွဲများ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည်။

၁။ ရပ်ကွက်၊ သို့မဟုတ် ကျေးရွာအုပ်စုအတွင်းတွင် ကျင်းပသော ပြည်လုံးကျွတ် ဆန္ဒခံယူပွဲများကို လမ်းညွှန်ခြင်း၊

ကြီးကြပ်ကွပ်ကဲခြင်း၊

၂။ ပြည်လုံးကျွတ်ဆန္ဒခံယူပွဲနှင့် ပတ်သက်သည့် သက်ဆိုင်ရာဆန္ဒခံယူပွဲဒေသများအလိုက်မဲစာရင်းကို ထုတ်ပြန်

ကြေညာခြင်း၊ ဖြည့်စွက်ခြင်း၊ ပြင်ဆင်ခြင်း၊ အတည်ပြုခြင်း၊

- ၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ
- ၃။ မြို့နယ်အတွင်းရှိ ဆန္ဒခံယူပွဲဒေသများအတွက် လိုအပ်သော ဆန္ဒမဲပြားများနှင့် ဆန္ဒမဲလက်မှတ်များကို ပြည်နယ်၊ သို့မဟုတ် တိုင်းကော်မီရှင်အဖွဲ့ခွဲမှတောင်းခံခြင်း ယင်းသို့တောင်းခံရရှိသော ဆန္ဒမဲပြားများနှင့် ဆန္ဒမဲလက်မှတ်များကို ဆန္ဒခံယူပွဲဒေသ အလိုက် ရပ်ကွက်၊ သို့မဟုတ် ကျေးရွာအုပ်စုကော်မီရှင် အဖွဲ့ခွဲများသို့ လုံလောက်စွာ ခွဲဝေပေးခြင်း၊
- ၄။ မြို့နယ်အတွင်းရှိ ဆန္ဒခံယူပွဲဒေသများ၌ ဆန္ဒမဲပေးရမည့်နေရက်များကို ကြေညာခြင်း၊
- ၅။ ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲများမှပေးပို့သော ဆန္ဒမဲအရေအတွက်ကို စုပေါင်းပြီး လျှင် မဲစာရင်း၊ လာရောက်မဲပေးသူများစာရင်း၊ ထောက်ခံသည့်မဲ၊ ကန့်ကွက်သည့်မဲနှင့် ပယ်မဲများကို ခွဲခြားကာ စာရင်းပြုစု၍ ကော်မီရှင်သို့ အစီရင်ခံခြင်းနှင့် ပြည်နယ်၊ သို့မဟုတ် တိုင်းကော်မီရှင် အဖွဲ့ခွဲသို့ မိတ္တူပေးပို့ခြင်း၊
- ၆။ မြို့နယ် ကော်မီရှင်အဖွဲ့ခွဲများ၏ ဆောင်ရွက်ချက်များနှင့် ပတ်သက်၍ အခြေအနေအရပ်ရပ်ကို ကော်မီရှင်သို့ အစီရင်ခံခြင်း၊ မိတ္တူကို ပြည်နယ်၊ သို့မဟုတ် တိုင်းကော်မီရှင် အဖွဲ့ခွဲသို့ပေးပို့ခြင်း
- ၇။ ပြည်လုံးကျွတ် ဆန္ဒခံယူပွဲနှင့်စပ်လျဉ်း၍ အခြားလိုအပ်သောကိစ္စများကို ဆောင်ရွက်ခြင်း။
- ရပ်ကွက်၊ သို့မဟုတ် ကျေးရွာ အုပ်စုကော်မီရှင်အဖွဲ့ခွဲများ၏တာဝန်နှင့် လုပ်ပိုင်ခွင့်များ။
- ၉။ ။ ရပ်ကွက်၊ သို့မဟုတ် ကျေးရွာအုပ်စုကော်မီရှင် အဖွဲ့ခွဲများ၏တာဝန်နှင့် လုပ်ပိုင်ခွင့်များမှာ အောက်ပါ အတိုင်း ဖြစ်သည်။
- ၁။ ပြည်လုံးကျွတ် ဆန္ဒခံယူပွဲများတွင် ဆန္ဒမဲပေးပိုင်ခွင့်ရှိသူများစာရင်းကိုပြုစုပြီး သက်ဆိုင်ရာ မြို့နယ် ကော်မီရှင် အဖွဲ့ခွဲသို့ အတည်ပြုရန် တင်ပြခြင်း၊ အတည်ပြုပြီးသောစာရင်းကို ရပ်ကွက်၊ သို့မဟုတ် ကျေးရွာ အုပ်စုအတွင်း ထုတ်ပြန်ကြေညာခြင်း၊
- ၂။ ရပ်ကွက်၊ သို့မဟုတ် ကျေးရွာအုပ်စုဆန္ဒခံယူပွဲဒေသရှိမဲရုံနယ်မြေနှင့် တည်နေရာများကို သတ်မှတ်ကြေညာခြင်း၊ မဲရုံအဖွဲ့ဝင်များနှင့် မဲရုံမှူးများကို ခန့်ထားခြင်း၊
- ၃။ မြို့နယ်ကော်မီရှင်အဖွဲ့ခွဲမှ ရရှိသောဆန္ဒမဲပြားများကို မဲရုံ အဖွဲ့များသို့ လုံလောက်စွာခွဲဝေပေးခြင်း၊
- ၄။ ကော်မီရှင်၏ ညွှန်ကြားချက်နှင့်အညီ မဲပုံးများကို ပြုလုပ်ခြင်း၊
- ၅။ ရပ်ကွက်၊ သို့မဟုတ် ကျေးရွာအုပ်စုအတွင်းတွင် ကျင်းပသော ပြည်လုံးကျွတ်ဆန္ဒခံယူပွဲများကို တာဝန်ယူ ဆောင်ရွက်ခြင်း၊
- ၆။ မဲရုံအသီးသီးရှိ မဲပုံးများကို ယင်းမဲရုံ၌ပင်ဖွင့်ပြီး ဆန္ဒမဲများရေတွက်ရာတွင် ကြီးကြပ်ကွပ်ကဲခြင်း၊
- ၇။ မဲစာရင်းလာရောက်မဲပေးသူများစာရင်း ထောက်ခံသည့်မဲ၊ ကန့်ကွက်သည့်မဲနှင့် ပယ်မဲများကို ခွဲခြားကာ စာရင်းပြုစု ပြီးလျှင် မြို့နယ်ကော်မီရှင်အဖွဲ့ခွဲသို့ပေးပို့ခြင်း၊
- ၈။ ရပ်ကွက်၊ သို့မဟုတ် ကျေးရွာအုပ်စုကော်မီရှင် အဖွဲ့ခွဲများ၏ ဆောင်ရွက်ချက်များနှင့်ပတ်သက်၍ အခြေအနေ အရပ်ရပ်ကို မြို့နယ်ကော်မီရှင်အဖွဲ့ခွဲသို့ အစီရင်ခံခြင်း၊
- ၉။ ပြည်လုံးကျွတ် ဆန္ဒခံယူပွဲနှင့်စပ်လျဉ်း၍ အခြားလိုအပ်သောကိစ္စများကို ဆောင်ရွက်ခြင်း။

အခန်း ၅

မဲစာရင်းများ ပြုစုခြင်း

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ ဆန္ဒမဲပေးခွင့်ရှိသူများ

၁၀။ ။ (၁) ၁၉၇၃ ခုနှစ် ဒီဇင်ဘာလ ၁၅ ရက်နေ့တွင်အနည်းဆုံး အသက်(၁၈) နှစ်ပြည့်သည့်နိုင်ငံသားတိုင်း သည် ပြည်လုံးကျွတ် ဆန္ဒခံယူပွဲတွင် ဆန္ဒမဲပေးပိုင်ခွင့်ရှိသည်။ ယင်းဆန္ဒမဲ ပေးပိုင်ခွင့်ရှိသူများကို မဲစာရင်း တွင် ထည့်သွင်း ရမည်။

(၂) အောက်ပါပုဂ္ဂိုလ်များသည် ပုဒ်မခွဲ (၁) ပါပြဋ္ဌာန်းချက်များနှင့်ညီညွတ်ပါက မိမိတို့၏ အမည်များကို မဲစာရင်းတွင် ထည့်သွင်း နိုင်ခွင့်ရှိသည်-

၁။ ပြည်ထောင်စုမြန်မာနိုင်ငံ၏ သံတမန်များ၊ သံအဖွဲ့ဝင်များ၊ ကောင်စစ်အဖွဲ့ဝင်များနှင့် ယင်းတို့နှင့် အတူနေထိုင်သော မိသားစုများ၊

၂။ ပြည်ထောင်စုမြန်မာနိုင်ငံ၏ ပြင်ပ၌အလုပ်ဝတ်တရား ဆောင်ရွက်ရန်အစိုးရက ခန့်အပ်ထားခြင်း ခံရသူများနှင့် ယင်းတို့နှင့် အတူ နေထိုင်သောမိသားစုများ၊

၃။ နိုင်ငံခြားသို့ရောက်ရှိနေသော အစိုးရ ပညာတော်သင်များနှင့် ယင်းတို့နှင့်အတူနေထိုင်သောမိသားစုများ၊

၄။ အစိုးရ၏ခွင့်ပြုချက်ဖြင့် နိုင်ငံခြားတွင်ရောက်ရှိနေသော အခြားပုဂ္ဂိုလ်များ၊

၅။ တက္ကသိုလ်၊ ကောလိပ်နှင့် ကျောင်းအသီးသီးရှိ အဆောင်များတွင် နေထိုင်ကြသော ကျောင်းသူ၊ ကျောင်းသားများ။

ရှင်းလင်းချက်။ ။ ကျောင်းဆိုသည်မှာ ကျောင်းသူ ကျောင်းသားများ နေရန်အဆောင်ရှိသည့်၊ အစိုးရက

ဖွင့်လှစ်ထားသော၊ သို့မဟုတ် အသိအမှတ်ပြုထားသော ကျောင်းကိုဆိုသည်။ ယင်းစကားရပ်တွင် အသက်မွေးဝမ်း

ကျောင်းဆိုင်ရာကျောင်းများ၊ ဗဟိုပြည်သူ့ဝန်ထမ်းကျောင်း၊ တပ်မတော်မှဖွင့်လှစ်ထား သောကျောင်းများ၊

မြန်မာ့ဆိုရှယ်လစ်လမ်းစဉ်ပါတီမှ ဦးဆောင်ဖွင့်လှစ်ထားသော ဗဟိုနိုင်ငံရေးတက္ကသိုလ် နှင့် ရေးရာသင်တန်း

ကျောင်းများ၊ လူမှုရေးကျောင်းများ နှင့် ဂေဟာများစသည်တို့ပါဝင်သည်။

၆။ ဆေးရုံတွင် တက်ရောက်ကုသနေသူများနှင့် တာဝန်ကျနေသောဝန်ထမ်းများ၊

၇။ အစိုးရအဖွဲ့အစည်းတခုခု၏ တာဝန်ပေးချက်အရ မိမိတို့၏ အခြေစိုက်စခန်းမှ ခွဲခွာ၍ အခြားဒေသရှိ လုပ်ငန်းခွင်၌

ရောက်ရှိနေသူများ၊ ဥပမာ- ဘူမိဗေဒရှာဖွေရေးဝန်ထမ်းများ၊ ရေနံရှာဖွေရေးဝန်ထမ်းများ၊ ဆောက်လုပ်ရေးဝန်ထမ်း

များ၊ သစ်တောဝန်ထမ်းများ စသည်တို့ဖြစ်သည်။

၈။ အချုပ်သားနှင့် အပြစ်ကျများ။

(၃) အောက်ပါပုဂ္ဂိုလ်များကို မဲစာရင်းတွင် ထည့်သွင်းခြင်းမပြုရ-

၁။ သာသနာ့ဝန်ထမ်းများ၊

၂။ တရားရုံးကစိတ်ပေါ်သွပ်သည်ဟု ဆုံးဖြတ်ခြင်းခံရသူများ။

မဲစာရင်းပြုစုခြင်း

၁၁။ ။ (၁) ပြည်လုံးကျွတ်ဆန္ဒခံယူပွဲများအတွက် ဆန္ဒမဲပေးပိုင်ခွင့်ရှိသူများ၏စာရင်းကို ရပ်ကွက်ကော်မီရှင် အဖွဲ့ခွဲများနှင့် ကျေးရွာအုပ်စုကော်မီရှင်အဖွဲ့ခွဲများက မိမိတို့ရပ်ကွက်၊ သို့မဟုတ် ကျေးရွာအုပ်စုအလိုက် တာဝန်ခံ ပြုစုရမည်။

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ

(၂) မဲစာရင်းပြုစုရာ၌ ရပ်ကွက်ကော်မီရှင်အဖွဲ့ခွဲများနှင့် ကျေးရွာအုပ်စုကော်မီရှင် အဖွဲ့ခွဲများသည် မိမိတို့၏ရပ်ကွက်၊

သို့မဟုတ် ကျေးရွာအုပ်စုအတွင်းနေထိုင်သော၊ ပုဒ်မ ၁၀ ပုဒ်မခွဲ (၁) အရ မဲစာရင်းတွင် ပါဝင်ခွင့်ရှိသူတိုင်း၏ အမည်ကို ထည့်သွင်းရမည်။

(၃) ပုဒ်မ ၁၀ ပုဒ်မခွဲ (၂) တွင်ဖော်ပြထားသောပုဂ္ဂိုလ်နှင့်စပ်လျဉ်း၍ မဲစာရင်းပြုလုပ်သည့်အခါ၌၊ ထိုပုဂ္ဂိုလ် ၏အမည်ကို ယင်းနေထိုင်သော ရပ်ကွက်၊ သို့မဟုတ် ကျေးရွာအုပ်စုမဲစာရင်းတွင် ထည့်သွင်းခြင်းမပြုရ။ အကယ်၍ မဲစာရင်းတွင် ပါရှိနေလျှင် ထိုသူကို မဲစာရင်းမှ ထုတ်ပယ်ရမည်။

(၄) ပုဒ်မ ၁၀ ပုဒ်မခွဲ (၂) တွင်အကျုံးဝင်သူများအတွက် မဲစာရင်းပြုစုရာတွင်-

၁။ နိုင်ငံခြားတွင် ရောက်ရှိနေသော ဆန္ဒမဲပေးပိုင်ခွင့်ရှိသူများနှင့် ယင်းတို့နှင့်အတူနေထိုင်သော မိသားစု များအတွက် သက်ဆိုင်ရာသံရုံးအကြီးအကဲနှင့်အဖွဲ့၊ သို့မဟုတ် အဆင့်ဆင့်သော ကောင်စစ်ဝန်ရုံး အကြီး အကဲနှင့် အဖွဲ့ကလည်း ကောင်း၊

၂။ တက္ကသိုလ်၊ ကောလိပ်နှင့် ကျောင်းအသီးသီးရှိ အဆောင်များတွင်နေထိုင်ကြသော ကျောင်းသူ ကျောင်းသားများအတွက် တက္ကသိုလ်ဖြစ်လျှင် တက္ကသိုလ်ပါမောက္ခချုပ်နှင့် အဖွဲ့ကလည်းကောင်း၊ ကောလိပ်ဖြစ်လျှင် ကောလိပ်ကျောင်း အုပ်ကြီးနှင့်အဖွဲ့ကလည်းကောင်း၊ ကျောင်းဖြစ်လျှင် ကျောင်းအုပ် ကြီးနှင့်အဖွဲ့ကလည်းကောင်း၊ လူမှုရေးကျောင်းဖြစ်လျှင် ယင်းကျောင်း၏ အကြီးအကဲနှင့်အဖွဲ့က လည်းကောင်း၊ ဂေဟာဖြစ်လျှင်ဂေဟာမှူး နှင့်အဖွဲ့ ကလည်းကောင်း၊

၃။ ဆေးရုံတွင် တက်ရောက်ကုသနေသူများနှင့် တာဝန်ကျနေသောဝန်ထမ်းများအတွက် သက်ဆိုင်ရာ ဆေးရုံအုပ်ကြီး နှင့် အဖွဲ့ကလည်းကောင်း၊

၄။ အစိုးရအဖွဲ့အစည်းတစ်ခုခု၏ တာဝန်ပေးချက်အရ မိမိတို့၏အခြေစိုက်စခန်းမှခွဲခွာ၍ အခြားဒေသရှိ လုပ်ငန်းခွင်၌ ရောက်ရှိနေသူများအတွက် ယင်းလုပ်ငန်းခွင်အကြီးအကဲနှင့်အဖွဲ့ကလည်းကောင်း၊

၅။ အကျဉ်းစခန်းရှိ အချုပ်သားနှင့် အပြစ်ကျများအတွက် ထောင်ပိုင်နှင့်အဖွဲ့၊ ရဲဘက်များအတွက် ရဲဘက်စခန်းတာဝန်ခံနှင့်အဖွဲ့၊ ရဲစခန်းအချုပ်တွင် အချုပ်ခံနေရသူများအတွက် ရဲစခန်းမှူးနှင့် အဖွဲ့က လည်းကောင်း မဲစာရင်းများကိုပြုစုရမည်။ ယင်းအဖွဲ့များကို သင့်လျော်သောအဖွဲ့ဝင် အရေအတွက်ဖြင့် ဖွဲ့စည်းရမည်။

(၅) ပုဒ်မ ၁၀ ပုဒ်မခွဲ (၁) အရ မဲစာရင်းတွင်ပါဝင်ခွင့်ရှိသည့် တပ်မတော်ကြည်း၊ ရေ၊ လေတပ်ဖွဲ့ဝင်များနှင့် ယင်းတို့၏မိသားစုများအတွက်မဲစာရင်းပြုစုရာတွင် အောက်ပါအတိုင်း ဆောင်ရွက်ရမည်။

၁။ ရပ်ကွက်ကော်မီရှင်အဖွဲ့ခွဲများနှင့် ကျေးရွာအုပ်စု ကော်မီရှင်အဖွဲ့ခွဲများသည်-

(က) မိမိတို့နှင့်သက်ဆိုင်သော ရပ်ကွက်၊ သို့မဟုတ် ကျေးရွာအုပ်စုအတွင်း အခြေစိုက်လျက်ရှိသည့် တိုင်း၊ တပ်မ၊ တပ်ရင်း၊ တပ်ဖွဲ့များ၌ နေထိုင်ကြသော တပ်မတော် ကြည်း၊ ရေ၊ လေတပ်ဖွဲ့ဝင်များနှင့် ယင်းတို့၏ မိသားစုများ၏ အမည်များကို သက်ဆိုင်ရာ တပ်မှူးများ၏ အကူအညီဖြင့် မဲစာရင်းတွင်ထည့်သွင်းရမည်။

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ

(ခ) တပ်တွင်းတွင် နေထိုင်သော်လည်း ပြည်လုံးကျွတ်ဆန္ဒခံယူပွဲကျင်းပသည့်အချိန်တွင် ဆန္ဒခံယူပွဲဒေသ၏ ပြင်ပသို့ တာဝန်ဖြင့် ရောက်ရှိနေသော တပ်မတော် ကြည်း၊ ရေ၊ လေတပ်ဖွဲ့ဝင်များ၊ ယင်းတို့နှင့် လိုက်ပါနေထိုင်သော မိသားစုများ၏ အမည်များကို သက်ဆိုင် တပ်မှူး၏အကူအညီဖြင့် မဲစာရင်းတွင် ထည့်သွင်းရမည်။

၂။ သက်ဆိုင်ရာ တပ်တွင်း၌ မနေပဲ တပ်၏ပြင်ပ၌နေထိုင်ကြသော တပ်မတော် ကြည်း၊ ရေ၊ လေတပ်ဖွဲ့ ဝင်များ၊ ယင်းတို့နှင့် အတူနေထိုင်ကြသည့် မိသားစုများ၏ အမည်များကို ယင်းတို့နေထိုင်ရာ ဆန္ဒခံယူပွဲ ဒေသ၏ မဲစာရင်း၌ သက်ဆိုင်ရာ ရပ်ကွက်၊ သို့မဟုတ် ကျေးရွာအုပ်စု ကော်မီရှင်အဖွဲ့ခွဲက ထည့်သွင်း ရမည်။

မဲစာရင်း စစ်ဆေးခြင်း၊ ကြေညာခြင်း၊ ပြင်ဆင်ခြင်း၊ ဖြည့်စွက်ခြင်းနှင့် အတည်ပြုခြင်း။

၁၂။ ။ (၁) ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲသည် မဲစာရင်းကိုစစ်ဆေးခြင်း၊ ကြေညာ ခြင်း၊ ပြင်ဆင်ခြင်းနှင့် ဖြည့်စွက်ခြင်းတို့ကို ပြုလုပ်ရမည်။ သို့ရာတွင် မဲစာရင်း ပြင်ဆင်ခြင်း၊ ဖြည့်စွက်ခြင်းတို့နှင့် ပတ်သက်၍ သက်ဆိုင်ရာ မြို့နယ်ကော်မီရှင်အဖွဲ့ခွဲ၏ အတည်ပြုချက်ကိုရယူရမည်။

(၂) ပုဒ်မ ၁၁ ပုဒ်မခွဲ (၄) အရ ဖွဲ့စည်းထားသည့် အဖွဲ့များသည် မဲစာရင်းစစ်ဆေးခြင်း၊ ကြေညာခြင်း၊ ပြင်ဆင်ခြင်း၊ ဖြည့်စွက်ခြင်းနှင့် အတည်ပြုခြင်းတို့ကို ရပ်ကွက်၊ သို့မဟုတ် ကျေးရွာအုပ်စုကော်မီရှင် အဖွဲ့ခွဲများကဲ့သို့ ပြုလုပ်ရမည်။ မဲစာရင်းနှင့်ပတ်သက်၍ အငြင်းပွားလျှင် ပုဒ်မ ၁၁ ပုဒ်မခွဲ (၄) အပိုဒ် ၁ အရ ဖွဲ့စည်းထားသောအဖွဲ့မှအပ အခြားအဖွဲ့များသည် ယင်းတို့နှင့်သက်ဆိုင်သော မြို့နယ်ကော်မီရှင်အဖွဲ့ခွဲ၏ အတည်ပြုချက်ကိုရယူရမည်။ မြို့နယ်ကော်မီရှင် အဖွဲ့ခွဲ၏ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း ၆

ဆန္ဒမဲပေးခြင်း

ဆန္ဒမဲပေးပိုင်ခွင့်ရှိသူများ

၁၃။ ။ (၁) ပြည်လုံးကျွတ်ဆန္ဒခံယူပွဲအတွက် ပြုစုသော မဲစာရင်း၌ ပါဝင်သူတိုင်းသည် ပြည်လုံးကျွတ် ဆန္ဒခံယူပွဲတွင် ဆန္ဒမဲပေး ပိုင်ခွင့်ရှိသည်။

(၂) ဆန္ဒမဲပေးပိုင်ခွင့် ရှိသူတစ်ဦးသည် မိမိ၏အမည်စာရင်းပါဝင်သည့် ဆန္ဒခံယူပွဲဒေသအတွင်းရှိ မဲရုံ၌သာ ဆန္ဒမဲပေးရမည်။ မဲရုံများသတ်မှတ်ခြင်း

၁၄။ ။ ဆန္ဒမဲပေးပိုင်ခွင့်ရှိသူများ ဖြစ်နိုင်သမျှ အလုပ်မပျက်ပဲ အလွယ်တကူသွားရောက် ဆန္ဒမဲပေးနိုင် မည့်နေရာများတွင် မဲရုံများကိုသတ်မှတ်ထားရှိရမည်။

မဲပုံးသတ်မှတ်ခြင်း

၁၅။ ။ ပြည်လုံးကျွတ် ဆန္ဒခံယူပွဲကျင်းပမည့် မဲရုံတိုင်းတွင် ထောက်ခံသည့်မဲပုံးနှင့် ကန့်ကွက်သည့်မဲပုံးတို့ကို သိသာထင်ရှားစေရန် အရောင်ဖြင့်လည်းကောင်း၊ အမှတ်အသားဖြင့်လည်းကောင်း ခွဲခြားလျက်စီစဉ်ထား ရှိရမည်။ တကြိမ်ဆန္ဒမဲ ပေးပိုင်ခွင့်ရှိခြင်း

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ ၁၆။ ။ ဆန္ဒမဲပေးပိုင်ခွင့်ရှိသူတဦးသည် ပြည်လုံးကျွတ်ဆန္ဒခံယူပွဲတွင် ဆန္ဒမဲတကြိမ်သာပေးပိုင်ခွင့်ရှိသည်။

ဆန္ဒမဲ ပြားဖြင့်ဆန္ဒမဲပေးခြင်း

၁၇။ ။ ဆန္ဒမဲပေးပိုင်ခွင့်ရှိသူတဦးသည် မဲရုံမှူးထံမှသော်လည်းကောင်း၊ မဲရုံမှူးကတာဝန်လွှဲအပ်ထားသူ များထံမှသော်လည်းကောင်း၊ ဆန္ဒမဲပြားကို ရယူနိုင်သည်။ ယင်းသို့ ရယူထားသော ဆန္ဒမဲပြားကို မဲရုံအတွင်းရှိ ထောက်ခံသည့်မဲပုံးနှင့် ကန့်ကွက်သည့်မဲပုံးနှစ်ပုံးအနက်နှစ်သက်ရာ မဲပုံးတခုထဲသို့ထည့်ရမည်။

ဆန္ဒမဲလက်မှတ်ဖြင့်ဆန္ဒမဲပေးခြင်း

၁၈။ ။ နိုင်ငံခြားတွင်ရောက်ရှိနေသော ဆန္ဒမဲပေးပိုင်ခွင့်ရှိသူများနှင့် ပြည်လုံးကျွတ်ဆန္ဒခံယူပွဲကျင်းပ သည့်နေ့တွင် မိမိနေထိုင်သော ဆန္ဒခံယူပွဲဒေသတွင်မရှိပဲ ခရီးဝေးသွားလာနေရသော ဆန္ဒမဲပေးပိုင်ခွင့် ရှိသူများသည် ဆန္ဒမဲလက်မှတ် ဖြင့် ဆန္ဒမဲပေးရမည်။

ပုဒ်မ ၁၀ (၂) နှင့်ပုဒ်မ ၁၁ (၅) အပိုဒ် ၁ (ခ) တွင် ဖော်ပြထားသော ပုဂ္ဂိုလ်များ ဆန္ဒမဲပေးခြင်း

၁၉။ ။ ပုဒ်မ ၁၀ ပုဒ်မခွဲ (၂) တွင်ဖော်ပြထားသော ပုဂ္ဂိုလ်များနှင့် ပုဒ်မ ၁၁ ပုဒ်မခွဲ (၅) အပိုဒ် ၁ (ခ) တွင်ဖော်ပြထားသော တပ်မတော် ကြည်း၊ ရေ၊ လေ၊ တပ်ဖွဲ့ဝင်များနှင့် ယင်းတို့၏မိသားစုများအတွက် ဆန္ဒမဲပေးရန် နည်းလမ်းများမှာ ဤဥပဒေအရ ပြဋ္ဌာန်းသည့်နည်းဥပဒေများတွင် သတ်မှတ်ထားသည့် အတိုင်း ဖြစ်စေရမည်။

အခန်း ၇

ဆန္ဒမဲပေးခြင်းကို ရွှေ့ဆိုင်းခြင်းနှင့် ဖျက်သိမ်းခြင်း

ဆန္ဒမဲပေးခြင်းကို ရွှေ့ဆိုင်းခြင်း

၂၀။ ။ (၁) သဘာဝဘေးအန္တရာယ်ကြောင့်ဖြစ်စေ၊ လုံခြုံရေးပျက်ပြားသည့် အခြေအနေကြောင့်ဖြစ်စေ၊ အခြားဘေးအန္တရာယ် တခုခုကြောင့်ဖြစ်စေ လွတ်လပ်၍တရားမျှတသောဆန္ဒမဲ ပေးပွဲကိုတည်ငြိမ်စွာ ကျင်းပနိုင်ခြင်းမရှိလျှင်၊ သက်ဆိုင်ရာမြို့နယ်ကော်မီရှင်အဖွဲ့ခွဲသည် ဆန္ဒခံယူပွဲဒေသတခုလုံးနှင့် သက်ဆိုင် သော မဲရုံအားလုံးကိုဖြစ်စေ၊ မဲရုံအချို့ ကိုဖြစ်စေ၊ မဲရုံတရုံကိုဖြစ်စေ ပုဒ်မ ၆ အပိုဒ် ၄ အရ သတ်မှတ်ထား သောကာလအတွင်း သင့်လျော်သည့် နေ့ရက်သို့ ဆန္ဒမဲပေးရန်အတွက် တကြိမ်ရွှေ့ဆိုင်းနိုင်သည်။ ထို့ပြင် မဲရုံများကိုလည်းမိမိသင့်လျော်သည်ဟု ထင်မြင်သည့် နေရာသို့ရွှေ့ပြောင်းနိုင်သည်။ ယင်းကဲ့သို့ ရွှေ့ပြောင်းကြောင်းကို ပြည်နယ်၊ သို့မဟုတ် တိုင်းကော်မီရှင် အဖွဲ့ခွဲသို့ ချက်ခြင်းအကြောင်းကြားရမည်။

(၂) ပုဒ်မခွဲ (၁) ပါအကြောင်းတခုခုကြောင့် မဲရုံတခုခုတွင် ဆန္ဒမဲပေးရန်သတ်မှတ်ထားသောနေ့ရက်၌ ဆန္ဒမဲပေးပိုင်ခွင့်ရှိသူများ ဆန္ဒမဲပေးခြင်း မပြုလုပ်နိုင်လျှင် မဲရုံအဖွဲ့သည် ဆန္ဒမဲပေးခြင်းကို ရွှေ့ဆိုင်း ကြောင်းကြေညာရမည်။ ဆန္ဒမဲပေးခိုက်တွင်ရွှေ့ဆိုင်းရလျှင်မဲရုံအဖွဲ့သည် ဆန္ဒမဲပေးပိုင်ခွင့်ရှိသူ (၅) ဦး ရှေ့ တွင် မဲပုံးများကိုချိပ်တံဆိပ် နှိပ်၍ပိတ်ထားပြီး၊ ယင်းအဖြစ်အပျက်ကို သက်ဆိုင်ရာရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲသို့ ချက်ခြင်း အကြောင်းကြားရမည်။ ယင်းကော်မီရှင်အဖွဲ့ခွဲသည် မိမိ၏ ထောက်ခံချက်နှင့်အတူ သက်ဆိုင်ရာမြို့နယ် ကော်မီရှင် အဖွဲ့ခွဲသို့အစီရင်ခံရမည်။

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ

(၃) ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲသည် ရွှေ့ဆိုင်းလိုက်ကြောင်းကြေညာခဲ့သည့် မဲရုံတွင်

ဆန္ဒမဲပေးရန် ကျန်နေသည့် ဆန္ဒမဲပေးပိုင်ခွင့်ရှိသူများအတွက် ဆန္ဒမဲပေးရန် နေရက်နှင့်နေရာကို ပုဒ်မ ၆ အပိုဒ် ၄ အရ သတ်မှတ်ထားသော ကာလအတွင်း ရက်တရက်ကိုသတ်မှတ်၍ ကြေညာပေးရမည်။

(၄) ရွှေ့ဆိုင်းလိုက်သည့်နေ့တွင် ဆန္ဒမဲပေးရသည့် မဲပုံးအသစ်ကို အသုံးပြုရမည်။

ဆန္ဒမဲပေးခြင်းကို ဖျက်သိမ်းခြင်း

၂၁။ (၁) ပြည်လုံးကျွတ်ဆန္ဒခံယူပွဲအတွက် ဆန္ဒမဲပေးခြင်းကို အကြောင်းတခုခုကြောင့်ဖျက်သိမ်းရန် အခြေအနေ

ဖြစ်ပေါ်လာပါက၊ ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲသည်၊ မိမိ၏ဆန္ဒခံယူပွဲ ဒေသအတွင်းရှိ မဲရုံတရုံကို ဖြစ်စေ၊ မဲရုံအားလုံး ၏ထက်ဝက်အထိကိုဖြစ်စေဖျက်သိမ်းနိုင်သည်။ အကယ်၍ မဲရုံအားလုံး၏ ထက်ဝက်ကျော်ကို ဖျက်သိမ်းရန်အခြေအနေဖြစ်ပေါ်လာပါက၊ ရပ်ကွက်၊ သို့မဟုတ် ကျေးရွာ အုပ်စု ကော်မီရှင်အဖွဲ့ခွဲသည် မိမိ၏ထောက်ခံ ချက်နှင့်တကွ သက်ဆိုင်ရာ မြို့နယ်ကော်မီရှင်အဖွဲ့ခွဲသို့ တင်ပြရမည်။

(၂) ပုဒ်မခွဲ (၁) အရ ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲက ထောက်ခံတင်ပြလာသည်ကို မြို့နယ် ကော်မီရှင်အဖွဲ့ခွဲကအဆုံးအဖြတ်ပေးရမည်။ ယင်းအဆုံးအဖြတ်သည် အပြီးအပြတ်ဖြစ်စေရမည်။ မြို့နယ် ကော်မီရှင် အဖွဲ့ခွဲသည် ထိုသို့ဖျက်သိမ်းရန်ဆုံးဖြတ်ကြောင်းကို ကော်မီရှင်သို့ အစီရင်ခံ၍ သက်ဆိုင်ရာပြည်နယ်၊ သို့မဟုတ် တိုင်း ကော်မီရှင်အဖွဲ့ခွဲသို့ မိတ္တူပေးပို့ရမည်။

(၃) ပြည်လုံးကျွတ်ဆန္ဒခံယူပွဲအတွက် ဆန္ဒမဲပေးခြင်းကို အကြောင်းတခုခုကြောင့်ဖျက်သိမ်းရန် အခြေအနေ ပေါ်လာပါက မြို့နယ်ကော်မီရှင်အဖွဲ့ခွဲသည် မိမိမြို့နယ်အတွင်းရှိ ဆန္ဒခံယူပွဲဒေသတခုခုကိုဖြစ်စေ၊ သတ်မှတ်ထားသော ဆန္ဒခံယူပွဲဒေသအားလုံး၏ ထက်ဝက်အထိကိုဖြစ်စေ ဖျက်သိမ်းနိုင်သည်။ အကယ်၍ ဆန္ဒခံယူပွဲဒေသအားလုံး၏ ထက်ဝက်ကျော်ကိုဖျက်သိမ်းရန်အခြေအနေ ဖြစ်ပေါ်လာပါက မြို့နယ် ကော်မီရှင်အဖွဲ့ခွဲသည် မိမိ၏ထောက်ခံချက်နှင့်တကွ သက်ဆိုင်ရာ ပြည်နယ်၊ သို့မဟုတ် တိုင်းကော်မီရှင် အဖွဲ့ခွဲသို့တင်ပြရမည်။

(၄) ပုဒ်မခွဲ (၃) အရ မြို့နယ်ကော်မီရှင်အဖွဲ့ခွဲက ထောက်ခံတင်ပြလာသည်ကို ပြည်နယ်၊ သို့မဟုတ် တိုင်းကော်မီရှင် အဖွဲ့ခွဲက အဆုံးအဖြတ်ပေးရမည်။ ယင်းအဆုံးအဖြတ်သည် အပြီးအပြတ်ဖြစ်စေရမည်။ ပြည်နယ်၊ သို့မဟုတ် တိုင်း ကော်မီရှင်အဖွဲ့ခွဲသည်၊ ထိုသို့ဖျက်သိမ်းရန် ဆုံးဖြတ်ကြောင်းကို ကော်မီရှင်သို့ အစီရင်ခံရမည်။

အခန်း ၈

ဆန္ဒမဲရေတွက်ခြင်း

ဆန္ဒမဲရေ တွက်ခြင်း

၂၂။ (၁) မဲရုံတွင်မဲရုံပိတ်ပြီးသည်နှင့် တပြိုင်နက် မဲရုံအဖွဲ့သည် (၁၀) ဦးထက်မနည်းသော ဆန္ဒမဲပေးပိုင် ခွင့်ရှိသူတို့၏ ရှေ့တွင်မဲပုံးများကိုစစ်ဆေးရမည်။ ယင်းသို့စစ်ဆေးပြီးနောက် မဲပုံးများကိုဖွင့်၍ ဆန္ဒမဲများ ရေတွက်ရာတွင် ထောက်ခံသည့်မဲ၊ ကန့်ကွက်သည့်မဲနှင့်ပယ်မဲများကို ခွဲခြားရေတွက်ရမည်။

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ

(၂) ပုဒ်မ ၂၀ ပုဒ်မခွဲ (၃) အရ သတ်မှတ်သောနေ့ရက်တွင် ကျန်ရှိနေသေးသော ဆန္ဒမဲပေးပိုင်ခွင့်ရှိသူများ ထံမှ ဆန္ဒမဲခံယူသည့် မဲရုံပိတ်ပြီးမှသာလျှင်၊ ယင်းမဲရုံမှ ဆန္ဒမဲများကို ပုဒ်မ ၂၀ ပုဒ်မခွဲ (၂) အရချိပ်ပိတ် ထားသော မဲပုံးများရှိ ဆန္ဒမဲ များနှင့်ပေါင်း၍ ရေတွက်ရမည်။

(၃) ပုဒ်မ ၂၀ ပုဒ်မခွဲ (၃) အရ ရွှေ့ဆိုင်းလိုက်သည့်နေ့တွင် ဆန္ဒမဲပေးခြင်း မပြုလုပ်နိုင်လျှင် ပုဒ်မ ၂၀ ပုဒ်မခွဲ (၂) အရ ချိပ်ပိတ်ဆိပ် နှိပ်၍ပိတ်ထားသော မဲပုံးများရှိဆန္ဒမဲများကိုသာရေတွက်ရမည်။

(၄) ဆန္ဒမဲများကို ရေတွက်ပြီးသောအခါ မဲရုံအဖွဲ့သည် မဲစာရင်း၊ လာရောက်ဆန္ဒမဲပေးသူများစာရင်း၊ ထောက်ခံသည့်မဲ၊ ကန့်ကွက်သည့်မဲ၊ ပယ်မဲ၊ လက်ကျန်ဆန္ဒမဲပြားများနှင့် လက်ခံရရှိသည့် ဆန္ဒမဲပြားများ စသည်တို့၏ စာရင်းများကို သီးခြားပြုလုပ်ပြီး ရပ်ကွက်၊ သို့မဟုတ် ကျေးရွာအုပ်စု ကော်မီရှင်အဖွဲ့ခွဲသို့ ပေးပို့ရမည်။

(၅) ပုဒ်မခွဲ (၄) အရ ပေးပို့ရရှိသောစာရင်းများကို ရပ်ကွက်၊ သို့မဟုတ် ကျေးရွာအုပ်စု ကော်မီရှင် အဖွဲ့ခွဲသည် မဲရုံအလိုက်စုစည်း၍ စာရင်းပြုလုပ်ပြီးလျှင် အစီရင်ခံစာနှင့်အတူ သက်ဆိုင်ရာမြို့နယ် ကော်မီရှင်အဖွဲ့ခွဲသို့ပေးပို့ရမည်။

(၆) မြို့နယ်ကော်မီရှင်အဖွဲ့ခွဲသည်-

၁။ ပုဒ်မခွဲ (၅) အရ သက်ဆိုင်ရာ ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲများမှ ပေးပို့ရရှိသော စာရင်းများကို ရပ်ကွက်၊ သို့မဟုတ် ကျေးရွာအုပ်စုအလိုက် စုစည်း၍ ပြုလုပ်သောစာရင်းနှင့်

၂။ ပုဒ်မ ၁၁ ပုဒ်မခွဲ (၄) အပိုဒ် ၂၊ ၃၊ ၄၊ ၅ တို့အရဖွဲ့စည်းသောအဖွဲ့များမှ ပေးပို့ရရှိသော မဲပုံးများမှ ဆန္ဒမဲပြားများနှင့် ရပ်ကွက်၊ သို့မဟုတ် ကျေးရွာအုပ်စုကော်မီရှင်အဖွဲ့ခွဲများမှ ပေးပို့ရရှိသော ဆန္ဒမဲ လက်မှတ်များကိုရေတွက်ပြီး ပြုလုပ်ထားသော စာရင်းတို့ကို အစီရင်ခံစာနှင့်အတူ ကော်မီရှင်သို့ ပေးပို့ရမည်။ ယင်း၏ မိတ္တူကို ပြည်နယ် သို့မဟုတ် တိုင်း ကော်မီရှင်အဖွဲ့ခွဲသို့ ပေးပို့ရမည်။

(၇) ကော်မီရှင်သည် ပုဒ်မ ၁၁ ပုဒ်မခွဲ (၄) အပိုဒ် ၁ အရ ဖွဲ့စည်းထားသောအဖွဲ့များမှ ပေးပို့ရရှိသော ဆန္ဒမဲလက်မှတ် များကို ထောက်ခံသည့်မဲ ကန့်ကွက်သည့်မဲနှင့် ပယ်မဲများခွဲခြား၍ရေတွက်ရမည်။

အခန်း ၉

ဆန္ဒမဲများကြေညာခြင်း

ဆန္ဒမဲများကြေညာခြင်း

၂၃။ ။ ကော်မီရှင်သည် ပြည်လုံးကျွတ်ဆန္ဒခံယူပွဲပြီးဆုံးသည့်အခါ မြို့နယ်ကော်မီရှင်အဖွဲ့ခွဲများမှ ပေးပို့ရရှိသော ဆန္ဒမဲစာရင်းများ နှင့်ကော်မီရှင်မှ ပုဒ်မ ၂၂ ပုဒ်မခွဲ (၇) အရ ရေတွက်ရရှိထားသော ဆန္ဒမဲ လက်မှတ်များကို တပေါင်းတည်း စာရင်းချုပ်၍ ဆန္ဒမဲ ပေးပိုင်ခွင့်ရှိသူဦးရေ ထောက်ခံသည့်ဆန္ဒမဲပေး သူဦးရေနှင့် ယင်းတို့၏ နှိုင်းယှဉ်ချက်ကို ရာခိုင်နှုန်းဖြင့်ကြေညာရမည်။

အခန်း ၁၀

တားမြစ်ချက်နှင့် ပြစ်ဒဏ်

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ တားမြစ်ချက်

၂၄။ ။ ပြည်လုံးကျွတ် ဆန္ဒခံယူပွဲနှင့် စပ်လျဉ်း၍ မည်သူမျှ အောက်ပါတခုကိုမပြုလုပ်ရ။

၁။ ဆန္ဒမဲတကြိမ်ထက်ပို၍ပေးခြင်း။

၂။ ဆန္ဒမဲပြား၊ သို့မဟုတ် ဆန္ဒမဲလက်မှတ်ကို ဖျက်ဆီးခြင်း။

၃။ မဲပုံးကိုဖျက်ဆီးခြင်း အခွင့်အာဏာမရှိပဲ ဖွင့်ခြင်း၊ သို့မဟုတ် အခြားတနည်းနည်းဖြင့် နှောင့်ရှက်ခြင်း။

၄။ မဲရုံကို ဖျက်ဆီးခြင်း။

၅။ ပြည်လုံးကျွတ် ဆန္ဒခံယူပွဲကို ပျက်ပြားစေရန်အတွက် မဲရုံအတွင်း၌ဖြစ်စေ အများပြည်သူတို့နှင့် သက်ဆိုင်သော

နေရာ၌ဖြစ်စေ ပုဂ္ဂလိကပိုင် နေရာ၌ဖြစ်စေ ဆန္ဒမဲပေးခြင်းကို နှောင့်ရှက်ခြင်း စည်းဝေး

ဟောပြောခြင်းကြေညာစာတမ်း ကမ်းလှမ်းခြင်း အသံချဲ့စက်ဖြင့် ဟောပြောခြင်းပိုစတာများအသုံးပြုခြင်း။

ပြစ်ဒဏ်

၂၅။ ။ ပုဒ်မ ၂၄ တွင် ဖော်ပြထားသော တားမြစ်ချက်တခုခုကို ကျူးလွန်သူသည်၊ သို့မဟုတ် ကျူးလွန်ရန်အားပေးသူသည် တနှစ်ထက်မများသောထောင်ဒဏ်ဖြစ်စေ ကျပ်တထောင်ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်စလုံးဖြစ်စေ အပြစ်ပေးခြင်းခံရမည်။

အခန်း ၁၁

ဘဏ္ဍာရေးနှင့် ဝန်ထမ်းအကူအညီရယူခြင်း

ဘဏ္ဍာရေး

၂၆။ ။ (၁) ကော်မီရှင်သည် ပြည်လုံးကျွတ် ဆန္ဒခံယူပွဲကျင်းပရန်အတွက် ခန့်မှန်းခြေကုန်ကျစရိတ်ကို တွက်ချက်၍ တော်လှန်ရေး ကောင်စီသို့ တင်ပြတောင်းခံသုံးစွဲရမည်။

(၂) ပုဒ်မခွဲ (၁) အရ တောင်းခံရရှိသောငွေကို ကော်မီရှင်သည် ကော်မီရှင်အဖွဲ့ခွဲများသို့ သင့်လျော်သလို ခွဲဝေပေးရမည်။

(၃) ပုဒ်မခွဲ (၂) အရ ကော်မီရှင်ထံမှခွဲဝေရရှိသော ငွေများကိုကော်မီရှင်အဖွဲ့ခွဲများသည် ကော်မီရှင်က ညွှန်ကြားသည့် အတိုင်းသုံးစွဲစာရင်းများကို စနစ်တကျထားရှိရမည်။

(၄) ပြည်လုံးကျွတ်ဆန္ဒခံယူပွဲပြီးဆုံးသောအခါ ကော်မီရှင်အဖွဲ့ခွဲများသည် မိမိတို့၏ ငွေစာရင်းရှင်းတမ်း များကို ကော်မီရှင်သို့ ပေးပို့ရမည်။

(၅) ပုဒ်မခွဲ (၄) အရ ပေးပို့ရရှိသော ငွေစာရင်းရှင်းတမ်းများကို ကော်မီရှင်က တော်လှန်ရေးကောင်စီသို့ တင်ပြရမည်။

ဝန်ထမ်းများနှင့် ပစ္စည်းများအကူအညီရယူခြင်း

၂၇။ ။ ပြည်လုံးကျွတ်ဆန္ဒခံယူပွဲပြီးဆုံးသည်အထိ ကော်မီရှင်နှင့် ကော်မီရှင်အဖွဲ့ခွဲများအတွက် လိုအပ်သော ဝန်ထမ်းများနှင့် ပစ္စည်းအကူအညီရယူခြင်းနှင့် စပ်လျဉ်း၍ ကော်မီရှင်သည် တော်လှန်ရေးကောင်စီနှင့် ညှိနှိုင်းဆောင်ရွက်ရမည်။

အခန်း ၁၂

အထွေထွေ

ဆန္ဒမဲ ပေးပိုင်ခွင့်ရှိ မရှိ ဆုံးဖြတ်ခွင့်

၂၈။ ။ နိုင်ငံသားဖြစ်မှု မဖြစ်မှုကိစ္စကြောင့်သော်လည်းကောင်း၊ အခြားအကြောင်းကြောင့်သော်လည်း ကောင်း ပြည်လုံးကျွတ်ဆန္ဒခံယူပွဲတွင် ဆန္ဒမဲပေးပိုင်ခွင့်ရှိ မရှိ အငြင်းပွားခဲ့လျှင် သက်ဆိုင်ရာ မြို့နယ် ကော်မရှင်အဖွဲ့ခွဲသည် ဆန္ဒမဲပေးခွင့်ရှိ မရှိကိုအပြီးအပြတ် ဆုံးဖြတ်ပိုင်ခွင့်ရှိသည်။ သို့ရာတွင် ယင်းကဲ့သို့ ဆန္ဒမဲပေးခွင့်ရှိ မရှိ ဆုံးဖြတ်ခြင်းသည် ထိုသူ နိုင်ငံသားဖြစ်မှု မဖြစ်မှုနှင့် သက်ဆိုင်ခြင်း မရှိစေရ။

မဲပုံးအခြေအနေပျက်ခြင်း

၂၉။ ။ မဲရုံအတွင်းရှိ မဲပုံးသည် မူလအခြေအနေမျိုးတွင် မရှိပဲ တရားမျှတ၍ လျှို့ဝှက်ဆန္ဒမဲပေး မှုကိုထိခိုက်သည့် အခြေအနေကို တွေ့ရှိလျှင်တွေ့ရှိချင်း မဲရုံအဖွဲ့သည် ရပ်ကွက်၊ သို့မဟုတ် ကျေးရွာ အုပ်စုကော်မရှင် အဖွဲ့ခွဲသို့ ချက်ချင်း တင်ပြ၍ ယင်း၏ဆုံးဖြတ်ချက်အတိုင်း ဆောင်ရွက်ရမည်။ ရပ်ကွက်၊ သို့မဟုတ် ကျေးရွာအုပ်စုကော်မရှင်အဖွဲ့ခွဲ၏ ဆုံးဖြတ်ချက်သည် အပြီးအပြတ်ဖြစ်စေရမည်။

ကော်မရှင်နှင့်ကော်မရှင်အဖွဲ့ခွဲများ၏ အစည်းအဝေး

၃၀။ ။ (၁) ကော်မရှင်နှင့်ကော်မရှင်အဖွဲ့ခွဲများသည် လိုအပ်သလို အစည်းအဝေးများကို ကျင်းပပြုလုပ်နိုင် သည်။

(၂) ကော်မရှင်နှင့် ကော်မရှင်အဖွဲ့ခွဲ၏ အဖွဲ့ဝင်ထက်ဝက်ကျော်တက်ရောက်လျှင် အစည်းအဝေးအထမြောက် သည်။

(၃) မဲခွဲဆုံးဖြတ်ရန် အကြောင်းကိစ္စပေါ်ပေါက်လာပါက အဖွဲ့ဝင်အများစု၏ ဆန္ဒမဲဖြင့် အဆုံးအဖြတ် ပေးရမည်။

ကော်မရှင်နှင့် ကော်မရှင်အဖွဲ့ခွဲများ၏သက်တမ်း

၃၁။ ။ ပုဒ်မ ၂၃ အရကော်မရှင်သည် ဆန္ဒမဲများ ကြေညာပြီးနောက် ပြည်ထောင်စုမြန်မာနိုင်ငံ တော်လှန်ရေး ကောင်စီသို့ အစီရင်ခံစာတင်သွင်းသည့်နေ့တွင် ကော်မရှင်နှင့်ကော်မရှင်အဖွဲ့ခွဲများ၏ သက်တမ်းသည် ကုန်ဆုံးရမည်။

ကော်မရှင်အဖွဲ့ဝင်နှင့် ကော်မရှင် အဖွဲ့ခွဲဝင်များ အစားထိုးခန့်ထားခြင်း

၃၂။ ။ (၁) ကော်မရှင်တွင် တစုံတရာသောအကြောင်းကြောင့် အဖွဲ့ဝင်နေရာ လစ်လပ်ခဲ့လျှင် ပြည်ထောင်စုမြန်မာနိုင်ငံ တော်လှန်ရေးကောင်စီက ယင်းနေရာအတွက် အဖွဲ့ဝင် အစားထိုးခန့်ထားနိုင် သည်။

(၂) ကော်မရှင်အဖွဲ့ခွဲတွင် တစုံတရာသောအကြောင်းကြောင့် အဖွဲ့ဝင်နေရာလစ်လပ်ခဲ့လျှင်-

၁။ ပြည်နယ်၊ သို့မဟုတ် တိုင်းကော်မရှင်အဖွဲ့ခွဲ၏ အဖွဲ့ဝင်နေရာဖြစ်ပါက ကော်မရှင်ကလည်းကောင်း၊

၂။ မြို့နယ်ကော်မရှင်အဖွဲ့ခွဲ၏ အဖွဲ့ဝင်နေရာဖြစ်ပါက ပြည်နယ်၊ သို့မဟုတ် တိုင်းကော်မရှင်အဖွဲ့ခွဲက လည်းကောင်း၊

၃။ ရပ်ကွက်၊ သို့မဟုတ် ကျေးရွာအုပ်စုကော်မရှင်အဖွဲ့ခွဲ၏ အဖွဲ့ဝင်နေရာဖြစ်ပါက မြို့နယ်ကော်မရှင် အဖွဲ့ခွဲက လည်းကောင်း ယင်းနေရာအတွက် အဖွဲ့ဝင်အစားထိုးခန့်ထားနိုင်သည်။

(၃) ကော်မရှင်၊ သို့မဟုတ် ကော်မရှင် အဖွဲ့ခွဲတွင် အဖွဲ့ဝင်နေရာ လစ်လပ်ခြင်းကြောင့် ယင်းကော်မရှင်၊ သို့မဟုတ် ကော်မရှင် အဖွဲ့ခွဲ၏ လုပ်ငန်းများသည် ပျက်ပြယ်ခြင်းမရှိစေရ။

နည်းဥပဒေများ ပြဋ္ဌာန်းခွင့်

၁၉၇၃ ခုနှစ်၊ ပြည်ထောင်စုဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေမူကြမ်း အတည်ပြုရေး ပြည်လုံးကျွတ်ဆန္ဒခံယူပွဲဆိုင်ရာဥပဒေ ၃၃။ ။ ဤဥပဒေပါ ပြဋ္ဌာန်းချက်များကို ထမြောက်အောင်မြင်စွာ ဆောင်ရွက်နိုင်ရန်အလို့ငှာ ပြည်ထောင်စု မြန်မာနိုင်ငံ တော်လှန်ရေး ကောင်စီသည် နည်းဥပဒေများကို ပြဋ္ဌာန်းနိုင်သည်။

အထူးပြဋ္ဌာန်းချက်

၃၄။ ဤဥပဒေပါ သို့မဟုတ် ဤဥပဒေအရ ပြဋ္ဌာန်းသည့် နည်းဥပဒေများပါ ပြဋ္ဌာန်းချက်များအရ ပြည်လုံးကျွတ် ဆန္ဒခံယူပွဲကို အောင်မြင်စွာဆောင်ရွက်နိုင်ရန်အလို့ငှာ ကော်မီရှင်သည် ဤဥပဒေပါ သို့မဟုတ် ဤဥပဒေအရ ပြဋ္ဌာန်းသည့် နည်းဥပဒေများပါ ပြဋ္ဌာန်းချက်များနှင့် မဆန့်ကျင်စေပဲ သင့်လျော်သော အမိန့်များနှင့် ညွှန်ကြားချက်များ ကို ထုတ်ပြန်နိုင်သည်။

ဦးနေဝင်း

ဥက္ကဋ္ဌ

ပြည်ထောင်စုမြန်မာနိုင်ငံ တော်လှန်ရေးကောင်စီ။

ရန်ကုန်မြို့၊ ၁၃၃၅ ခုနှစ်၊ ဝါခေါင်လပြည့်ကျော် ၁ ရက်။

(၁၉၇၃ ခုနှစ်၊ ဩဂုတ်လ ၁၄ ရက်။)